



14 ta' Frar 2017

14/2017

## L-ISTUDJU MILL-MDA DWAR L-INDUSTRIJA TAL-BINI MHUX SOSTITUT GHAL STUDJU NAZZJONALI MILL-GVERN DWAR IL-PROPJETÀ

Il-Kummissjoni Interdjočesana Ambjent (KA), filwaqt li tirrikonoxxi l-utilità tal-istudju dwar l-Industrija tal-Bini li se jsir mill-Assoċjazzjoni tal-Iżviluppaturi Maltin (MDA), tisħaq li l-Gvern u l-awtoritajiet kompetenti, inkluža l-Awtorità tal-Ippjanar, xorta għandhom jieħdu l-inizjattiva biex iniedu huma stess studju nazzjonali dwar il-propjetà, kif inhuma fid-dover li jagħmlu. Dan biex l-istudju jmur lil hinn mill-interessi li jista' jkollha xi sezzjoni partikulari tas-soċjetà Maltija, b'mod li jiġi kkunsidrat kull aspett li jeffettwa l-kwalità tal-ħajja tal-poplu kollu. B'dan il-mod biss dan l-istudju jista' jkun għodda valida għat-twettiq tal-Pjan Strategiku dwar l-Ambjent u l-Iżvilupp (SPED), u t-tfassil u t-twettiq tal-Pjanijiet Lokali.

Il-KA tfakkar li f'Diċembru 2015, wara l-publikazzjoni tal-enċiklika **Laudato Si'**, kienet ippreżzentat għadd ta' proposti lill-awtoritajiet civili u tal-Knisja bil-ġhan li jservu ta' pedament għat-tfassil tal-polices għall-ġejjeni tal-pajjiż, jekk tassew irridu l-ġid għal pajjiżna, u għal din id-dar komuni tagħna li hija d-dinja. Fost dawn kien hemm din il-proposta:

*Nistiednu lill-Gvern biex jalloka fondi għal studju dwar id-domanda u l-provvista tal-propjetà f'Malta u l-ambjent ekonomiku u fiskali li jaffettwa l-propjetà. Illu jinħass il-bżonn ta' dan l-istudju li għandu jkun wieħed tassew nazzjonali. Għandu jkun hemm konsultazzjoni pubblika dwar it-terms of reference ta' dan l-istudju u li dawn ikunu maqbula minn firxa l-iktar wiesgħha ta' stakeholders.<sup>1</sup>*

Il-KA tenniet dan l-appell għal diversi drabi, fosthom f'ittra li hija kitbet lill-Gvern qabel id-diskors tal-Baġit 2017; iżda l-Kummissjoni baqgħet ma semgħet xejn.

Il-KA hija kemmxejn surpriza illi ftit ġimġħat biss wara li l-President tal-Assoċjazzjoni tal-Iżviluppaturi Maltin (MDA) kien iddikjara fuq programm tar-radju li studju bħal dan m'hemmx bżonnū<sup>2</sup>, issa, l-istess MDA kkummissjonat studju li se jsir mill-KPMG biex jindirizza ftit mill-aspetti li l-KA temmen li studju bħal dan għandu jittratta.

<sup>1</sup> Laudato Si' – Mid-Dokument għall-Azzjoni - Konferenza organizzata mill-KA 4/5 ta' Diċembru 2015

<sup>2</sup> Recording tal-programm tista' tinstema' minn fuq: <http://rtk.com.mt/posts/64226/dritt-ghall-punt---16112016>

II-KA temmen li I-fatt li qed isir dan I-istudju mill-KPMG hu pass pozittiv, għaliex filwaqt li wieħed ma jistax ibassar mijà fil-mija dak li hemm fil-futur, tkun bluha jekk nieħdu deċiżjonijiet bl-addoċċi fi kwistjonijiet li għandhom impatt daqshekk deċiżiv fuq I-ispażju limitat ta' pajjiżna. Filwaqt li kuntrattur jew žviluppatur hu liberu jirriskja b'ġidu meta jinvesti – għax qed jagħmel dan b'ġidu u b'għażla tiegħu – pajjiżna ma jiflaħx ikompli jgħorr il-piż ta' proġetti ta' kostruzzjoni rikonoxxuti falluti (jew kif qiegħdin insejħulhom issa “*mhux sostenibbli*”) minn min kien responsabbli għalihom.

Ladarba jidher ċar I-entuż-jażmu tal-Gvern għat-tnejda ta' dan I-istudju, il-KA temmen li kellu jkun hu stess, permezz tal-awtoritajiet rikonoxxuti fil-pajjiż, li jniedi dan I-istudju .

Minħabba li I-promotur tal-istudju huwa s-settur privat, hemm riskju li I-istampa aħħarija li toħroġ bħala riżultat tal-istess studju ma tkunx ħolista bizzżejjed biex jittieħdu deċiżjonijiet fuq livell nazzjonali, kemm mill-Gvern kif ukoll minn entitajiet bħall-Awtorită tal-Ippjanar. Dan għas-sempliċi raġuni li I-istudju jista' jkun qed iwieġeb biss għal dak mitlub minn ikun ikkummissjonah. Hekk jagħti x'jifhem ukoll id-diskors tat-tnejda mill-President tal-MDA, li qal li I-assocjazzjoni xtaqet li tagħmel dan I-istudju “*sabiex nissostanzjaw dak li aħna dejjem ħsibna*”<sup>3</sup> kif ukoll “*se nkunu qiegħdin neżaminaw I-eżitu ta' dan I-istudju, ħalli I-policies u I-proposti anke li tagħmel I-MDA fost stakeholders oħra, jkun iktar possibbli, u inti* (Prim Ministro) *tkun iktar komdu tifhem eżattament għal xiex qiegħdin niproponu certi policies.*”<sup>4</sup>

L-atteggement li wieħed diġà jaf x'ser ikunu qed juru r-riżultati ta' studju **qabel** ma dan ikun twettaq ma tantx hu awgurju sabiħ. Dan il-fenomenu (li, nagħmluha ċara, mhux xi ħaġa tal-lum) ilu jinkwieta lill-KA sa mit-twaqqif tagħha fl-2003, u kif juru I-fatti, qatt ma ddejjet tkun ċara dwar dan kull meta kien hemm bżonn. Għalhekk, hu importanti li min jinterpreta r-riżultati jagħmel dan b'mod oġgettiv u bla preġudizzji. Inkella ma jkun sewa xejn li I-istudju jkun inħad dem b'mod xjentifiku u rigoruz.

II-KA dejjem saħqet li ma tistax tibbażza I-iżvilupp ta' poplu sempliċiment fuq kemm I-ekonomija sejra tajjeb, mingħajr ma tikkunsidra il-ħtiġijet soċjali u ambjentali kollha, u kif dawn jiġu effettwati bid-deċiżjonijiet li jittieħdu. Għalhekk hija tqis perikoluz ħafna li wieħed jgħid “*irridu li dak li nagħmlu nagħmluh b'ċerta sostenibbiltà u b'ċerta responsabbiltà*”<sup>5</sup> waqt li jirreferi għall-industrija tal-bini bħala s-sinsla tal-ekonomija Maltija. II-KA tistaqsi: Għaliex “**ċerta**” sostenibbiltà?

“*Li ngħixu ħajja sostenibbli m'għadhiex aktar għażla, imma hi neċċessità. Ikun żball jekk nibqgħu nippromovu stili ta' ħajja jew inkella nippermettu żvilupp li jipperikolaw il-wirt komuni sabiex ma nurtawx I-interessi personali ta' xi individwi jew ta' xi gruppi partikolari*”<sup>6</sup>. Għalhekk “*meta wieħed joħlom li jagħmel xi ħaġa*”<sup>7</sup>, għandu qabel xejn iżomm quddiem għajnejh il-ġid komuni, u allura I-limitazzjonijiet li għandu pajjiżna. Ma nistgħux nibqgħu nħarsu lejn

<sup>3</sup> Sandro Chetcuti, President MDA - Diskors Inawgurattiv - 13 ta' Jannar 2017.

<sup>4</sup> Ibid.

<sup>5</sup> Ibid.

<sup>6</sup> *Pajjiżna ma jiflaħx aktar għal żvilupp li mhux sostenibbli* – Kummissjoni Interdjoċesana Ambjent - 15 ta' Ottubru 2013.

<sup>7</sup> Sandro Chetcuti, President MDA - Diskors Inawgurattiv - 13 ta' Jannar 2017.

I-industrija tal-bini bħallikieku hi l-unika industrija li qed issostni l-ekonomija ta' pajjiżna. Irridu nqisu l-impatt li t-telf ta' spazju u l-istil ta' binjet li qed jinbnew qed iħallu fuq il-kwalità tal-ħajja tal-Maltin kollha u fuq industrijiet oħrajn.

Għal darb'oħra, “*L-appell tal-KA hu sabiex pajjiżna jitgħallem mill-passat li ġarrab, u jippenja ruħu sabiex ikun żgurat ġejjeni sostenibbli, fejn il-kwalità tal-ħajja ma titkejjilx mill-profitti imma mis-sens ta' ġustizzja, mir-rispett lejn il-persuni u l-ħolqien ta' madwarhom, u mis-solidarjetà li tħares lejn il-ġid ta' pajjiżna bħala l-wirt li rċevejna aħna u dawk li ġejjin warajna.”<sup>8</sup>*

---

<sup>8</sup> *Pajjiżna ma jiflaħx aktar għal žvilupp li mhux sostenibbli* – Kummissjoni Interdjoċesana Ambjent - 15 ta' Ottubru 2013.